

Il-Ħadd, 19 ta' Lulju 2020

Ġesù qalilhom parabbola oħra:
"Is-Saltna tas-Smewwiet tixbah lil
wieħed raġel li żara' żerriegħa tajba
fl-għalqa tiegħu. Iżda xħin in-nies
kienu reqdin, ġie l-għadu tiegħu,
żara' s-sikrana qalb il-qamħ u telaq.
Meta mbagħad il-qamħ nibet u
ħareġ is-sbul, tfaċċat ukoll is-sikrana.
Resqu l-qaddejja fuq is-sid u qalulu:
'Sinjur, int mhux żerriegħa tajba
żrajt fl-għalqa tiegħek? Mela mnejn
ġiet dis-sikrana?' Iżda hu qalilhom:
'Dil-biċċa għamilhieli xi għadu
tiegħi!' 'Tridx immorru niġbruha?',
qalulu. Qalilhom: 'Le, għax intom u
tiġbru s-sikrana għandkom mnejn
taqilgħu magħha l-qamħ ukoll.'"

*Mill-Evangġelju skont San Mattew,
kapitlu 13, versi 24-29*

145

"L-atteġġjament tas-sid hu wieħed
ta' tama mibnija fuq iċ-ċertezza li
l-ħażen la għandu l-ewwel u lanqas
l-aħħar kelma. U hu grazzi għal
din it-tama paċenzjuża ta' Alla li
l-istess sikrana - il-qalb ħażina b'tant
dñubiet - tista' fl-aħħar issir qamħ
tajjeb. Imma l-paċenzja evangġelika
ma tfissirx indifferenza lejn il-ħażen;
ma nistgħux inħalltu t-tajjeb
mal-ħażin! Quddiem is-sikrana li
hawn fid-dinja, id-dixxiplu tal-Mulej
hu msejjaħ biex jimita l-paċenzja
ta' Alla, imantni t-tama bis-sostenn
tal-fiducja samma fir-rebħa
aħħarija tat-tajjeb, jiġifieri ta' Alla."

PAPA FRANĠISKU, *Angelus*, 20 Lulju 2014

*Kif inħares
lejn
il-ħażen tiegħi
u tal-bnedmin
l-oħra?*

*X'post għandha
t-tama
fil-ħajja tiegħi?*

Li tkun paċenzjuż

Hemm aħna, Mulej,
bla paċenzja
fejn jidhol il-ħażen,
kemm jekk ikun tal-oħrajn
u kemm jekk ikun tagħna.
Din l-attitudni tagħna
tikkuntrasta bil-kbir
mal-attitudni tiegħek:
filwaqt li l-ħażen qatt ma ssejjaħlu tajjeb,
Inti xejn minnu ma jqabbizhielek;
Inti paċenzjuż għall-aħħar bih;
Inti ma tiddejjaq qatt tistennieh jinbidel.
Rawwimna, Mulej,
f'din il-paċenzja li Inti turi magħna,
f'din it-tama li Inti għandek
fina l-bnedmin.

It-Tnejn, 20 ta' Lulju 2020

Xi wħud
mill-kittieba u l-Fariżej
qabdu u qalu lil Ġesù:
“Mgħallem,
xtaqna kieku naraw sinjal
mingħandek!”
Iżda hu wegibhom:
“Sinjal iridu nisel ħażin u infidil!
Imma ebda sinjal ma jingħatalu
ħlief dak tal-profeta Ġona.
Għax kif Ġona
għamel tlitt ijiem u tlitt iljieli
f'żaqq il-ħuta,
hekk ukoll Bin il-bniedem
għad jagħmel
tlitt ijiem u tlitt iljieli
fil-qalba ta' l-art.”

*Mill-Evangġelju skont San Matthew,
kapitlu 12, versi 38-40*

146

“Is-Salib ta' Ġesù hija l-kelma
li biha Alla wiegħeb għall-ħażen
fid-dinja. Jista' jidher, xi drabi,
li Alla ma jwegħibx għall-ħażin,
li jibqa' sieket. Fir-realtà, Alla
jitkellem, iwiegħeb. It-twegħiba
tiegħu hija s-Salib ta' Kristu:
kelma li hija mħabba, ħniena,
maħfra. Hija wkoll ġudizzju. Alla
jiġġudikana billi jħobbna. Jekk
nilqa' l-imħabba tiegħu, jiena salv.
Jekk nirrifjutaha, jiena kkundannat,
mhux minnu, imma minni nnifsi.
Għaliex Alla ma jikkundannax.
Huwa jħobb u jsalva biss jaf!”

PAPA FRANĠISKU,
Diskors, Via Crucis, 29 Marzu 2013

*Is-Salib
ta' Kristu
ghadu ghalija
s-sinjal ewlieni
tal-imhabba
ta' Alla?*

*Lil Kristu
nhallih jidhol
fil-qalba tiegħi?*

Fil-qalba tal-art

Għall-provokazzjoni li jagħmillek il-bniedem,
Inti, Mulej, haġa waħda tagħmel:
tidhol f'dak li jkiddu,
tidhol fl-iljieli u fl-abbissi tiegħu,
permezz tas-Salib
li ġorr fuqek,
li tmut fuqu,
u li minnu jnizzluk,
u hekk tidhol fil-qalba tal-art.
B'hekk
tkun tista' tidhol fil-qalb nfisha tal-bniedem.
Grazzi, Mulej,
ta' din it-twegiba li tgħaġġbek
li Inti tagħti lilna l-bnedmin,
twegiba li turi l-imhabba bla kundizzjonijiet
li Alla għandu għalina.

It-Tlieta, 21 ta' Lulju 2020

Kif kien għadu qiegħed ikellem
lin-nies, ġew ommu u ħutu,
waqfu barra

u fittxew li jkellmuh.

Xi ħadd qallu:

“Ara, ommok u ħutek
qegħdin barra jfittxu li jkellmuk.”

Iżda hu wieġeb lil dak li kellmu,
u qallu: “Min hi ommi?

U min huma ħuti?”

Imbagħad medd idu

lejn id-dixxipli tiegħu u qal:

“Dawn, araw, huma ommi u ħuti.

Għax kull min jagħmel

ir-rieda ta' Missieri

li hu fis-smewwiet,

dak huwa ħija, u oħti, u ommi.”

*Mill-Evangġelju skont San Mattew,
kapitlu 12, versi 46-50*

147

“Ir-rieda ta' Alla hija l-liġi suprema
li, lil min iwettaqha, tagħmlu
jappartjeni tabilhaqq lil Alla.
Għal din ir-raġuni, Marija jibda
jkollha rabta ta' ġewwa ma' Ġesù
saħansitra qabel ma toħroġu
għad-dawl: hi ssir dixxipli u omm
ta' Binha fil-mument li hija tilqa'
l-kliem tal-Anglu u tgħid: 'Ara, jiena
l-qaddejja tal-Mulej: ħa jsir minni
skont kelmtek'. B'dan il-kliem, Marija
mhux biss taċċetta dak li jgħidilha
l-Anglu, imma wkoll, b'fiduċja
tiftaħ lilha nfisha lejn il-ġejjieni.”

PAPA FRANĠISKU, *Omelija*,
Għasar, Monasteru Sant'Antnin Abbati, Ruma,
21 Novembru 2013

Appartenenza

*Fuqhiex
qed nibni
l-appartenenza
tiegħi
lil Kristu?*

*Din
l-appartenenza
tiegħi
kif qed ngħixha
f'dak
li nsib ruħi fih
fil-ħajja tiegħi
ta' kuljum?*

Jappartjeni lilek, Mulej,
min ħsiebu f'dak li Inti trid minnu.
Jappartjeni lilek
min jara dejjem kif iwettaq r-rieda tiegħek.
Jappartjeni lilek
min jirriskja minħabba fik.
Jappartjeni lilek
min lest iċedi kollox fejn tidħol Int.
Jappartjeni likek
min jagħmlek il-garanzija waħdanija tiegħu.
Ħa tkun Marija
dik li timxi quddiemna b'ħajjitha.
Ħa tkun Marija
dik li twezinna bl-għajnuna li tagħtina.
Ħa tkun Marija
dik li twassalna għandek.

L-Erbgħa, 22 ta' Lulju 2020

Ġesù beda jkellem lin-nies fuq bosta
ħwejjeġ bil-parabboli. U qalilhom:
“Darba wieħed bidwi ħareġ jiżra’.
Huwa u jiżra’, xi żerrigħat waqgħu
mal-mogħdija; ġew l-għasafar u
naqqruhom kollha. Oħrajn waqgħu
f’art kollha blat, fejn ma kienx
hemm wisq ħamrija, u malajr nibtu,
għax il-ħamrija ma kinitx fonda;
izda mbagħad telgħet ix-xemx, u
nħarqu u nixfu, għax ma kellhomx
għeruq. Oħrajn waqgħu qalb
ix-xewk, u x-xewk kiber magħhom
u ħonoqhom. Imma oħrajn
waqgħu f’art tajba, u għamlu l-frott,
min mija, min sittin, u min tletin.
Min għandu widnejn, ħa jisma.”

*Mill-Evangġelju skont San Matthew,
kapitlu 13, versi 3-9*

148

“Ġesù jirrakkonta lil folla kbira
l-parabbola tal-bidwi li jiżra’
- parabbola li lkoll nafuha tajjeb -
bidwi li jitfa’ ż-żerriegħa
fuq erba’ tipi ta’ art.
Il-Kelma t’Alla,
imxebbħa maż-żerriegħa,
mhijiex kelma astratta,
izda hija Kristu stess,
il-Verb tal-Missier
li sar laħam fil-ġuf ta’ Marija.
Għalhekk, li nilqgħu l-Kelma t’Alla
jfisser li nkunu qed nilqgħu
l-persuna ta’ Kristu,
lil Kristu nnifsu.”

PAPA FRANĠISKU,
Angelus, 12 Lulju 2020

*X'post għandha
l-Kelma ta' Alla
f'ħajti?*

*Infittex jien
li nlaħħamha?*

Iktar minn kelma

Missier Qaddis
kull darba li Inti tkun trid tkellimna,
tkellimna b'lbnek Ġesù,
ix-xbieha perfetta Tiegħek:
tkellimna b'dak kollu li Hu fih innifsu;
tkellimna bil-Persuna tiegħu,
tkellimna bil-ħajja tiegħu,
Hu li ħajtu ma tafx ħlief lilek.
Lil dan lbnek
tehda qatt tiżirgħu fina
biex tkun tista' ssawwarna dejjem iżjed
skont ix-xbieha tiegħek.
Agħmel minn ħajjitna art disposta
li tħalli lil din iż-żerriegħa
timxi 'l quddiem
skont il-ħolma tiegħek għaliha.

Il-Ħamis, 23 ta' Lulju 2020

Ġesù qal
lid-dixxipli tiegħu:
“Henjin għajnejkom,
għax qegħdin jaraw;
henjin widnejkom,
għax qegħdin jisimgħu.
Tassew, ngħidilkom,
li bosta profeti
u nies ġusti
xtaqu jaraw
dak li qegħdin taraw
intom
u ma rawhx,
u jisimgħu
dak li qegħdin tisimgħu
intom
u ma semgħuhx.”

*Mill-Evangġelju skont San Matthew,
kapitlu 13, versi 16-17*

149

“Li tistagħġeb quddiem id-dehra
ta’ Ġesù hija grazzja kbira;
hija l-grazzja li Alla jagħtina meta
niltaqqgħu miegħu. Huwa minnu
li meta naqqgħu fl-istagħġib
minħabba l-ferħ aħna nkunu xi ftit
barra minna nfusna. Imma
laqqgħa ma’ Ġesù mhijiex semplici
entużjażmu li jkun jixbah lil dak li
jħossu l-ammiraturi meta jirbaħ
it-tim tagħhom; hija xi ħaġa iżjed
profonda minn hekk. Għalhekk,
l-stagħġib - bħala frott ta’ laqqgħa
tiegħek miegħu li ma tobsorx
li jkollok - inissel il-hena.”

PAPA FRANĠISKU,
Meditazzjoni, 4 April 2013

*Kemm jien
dispost
biex lil Kristu
nippermittilu
li jiltaqa' miegħi
verament?*

*Nitlobhielu
din il-grazzja?*

Mhux entużjażmu biss

L-entużjażmu li wieħed iħoss għalik, Mulej,
mhux ta' min jarmih:

bih jista' jinfetaħ ftit iżjed għalik;

bih jista' jithegġeg biex ifttxek ftit iżjed.

Imma l-entużjażmu li wieħed ikollu għalik

Inti bih tixtieq twasslu

għal laqgħa vera miegħek

sa minn din id-dinja stess.

Imma ladarba li niltaqqgħu miegħek

hija grazzja tiegħek,

nitolbuk:

agħtihielna,

għad li nafu li ma tistħoqqilniex;

agħmilha sseħħ;

iċċaħħadniex minnha,

jekk jogħġbok!

Il-Ġimgħa, 24 ta' Lulju 2020

Ġesù qal lid-dixxipli: "Kull min jisma' l-kelma tas-Saltna u ma jifhimhiex, jersaq il-Ħażin u jisraqlu dak li jkun inżera' f'qalbu: dan hu dak li nżera' mal-mogħdija. Dak li nżera' f'art kollha blat huwa dak li jisma' l-Kelma u jilqagħha minnufih bil-ferħ, imma għeruq ma jkollux fih innifsu, u għalhekk ftit idum ... Dak li nżera' qalb ix-xewk huwa dak li jisma' l-Kelma iżda l-inkwiet żejjed għall-ħwejjeġ tad-dinja u l-ġibda għall-ġid tal-art joħonqulu l-Kelma, li għalhekk ma tagħmilx frott. Dak imbagħad li nżera' f'art tajba huwa dak li jisma' l-Kelma u jifhimha; u tassew hu jagħmel il-frott."

*Mill-Evangēlju skont San Mattew,
kapitlu 13, versi 19-21a. 22-23*

150

"Ġesù jistedinna nħarsu ġo fina: irrodu ħajr għall-art li għandna aħna u naħdmu fuq l-artijiet li għadhom mhumiex tajbin. Insaqsu lilna nfusna jekk qalbna hijjex miftuħa biex tilqa' bil-fidi ż-żerriegħa tal-Kelma t'Alla; jekk dak li jagħmilna 'art kollha blat' għadux kbir; jekk nagħrfux ix-xewk tal-vizzijiet tagħna u jekk insejħulhomx b'isimhom. Ejjew insibu l-kuraġġ biex nagħtu kinsa tajba lill-art tagħna, lill-qalb tagħna, billi fil-Qrar inħallu f'idejn il-Mulej il-blat u x-xewk tagħna."

PAPA FRANĠISKU, *Angelus*, 16 Lulju 2017

*Nemmen tassew
li Kristu
jizra' Kelmtu fija
biex din
tagħmel il-frott?*

*Qed nagħmel
xi ħaġa
dwar
ir-reżistenzi
tiegħi
għall-Kelma
ta' Kristu?*

Kinsa tal-qalb

Li kull wieħed u waħda minna
aħna ta' min jizra' fina
ż-żerriegħa tal-Kelma ta' Alla,
din turi, Mulej, kif Inti tħares lejna:
bnedmin b'possibiltajiet mhux żgħar,
bnedmin
li din iż-żerriegħa jippermettulha tikber,
bnedmin
li minn din iż-żerriegħa jagħmlu l-frott.
Għalhekk, ħallina nindunaw
meta dawn il-possibiltajiet
inkunu qegħdin naħluhom
- meta nqegħduhom fil-ġenb
jew meta noħonquhom -
ħalli nkunu nistgħu ninfetħu mill-ġdid
għall-Kelma tiegħek.

Is-Sibt, 25 ta' Lulju 2020

Ġesù qalilhom parabbola oħra:
"Is-Saltna tas-Smewwiet tixbah lil wieħed raġel li żara' żerriegħa tajba fl-għalqa tiegħu. Iżda xħin in-nies kienu reqdin, ġie l-għadu tiegħu, żara' s-sikrana qalb il-qamħ u telaq. Meta mbagħad il-qamħ nibet u ħareġ is-sbul, tfaċċat ukoll is-sikrana. Resqu l-qaddejja fuq is-sid u qalulu: 'Sinjur, int mhux żerriegħa tajba żrajt fl-għalqa tiegħek? Mela mnejn ġiet dis-sikrana?' Iżda hu qalilhom: 'Dil-biċċa għamilhieli xi għadu tiegħi!' 'Tridx immorru niġbruha?', qalulu. Qalilhom: 'Le, għax intom u tiġbru s-sikrana għandkom mnejn taqilgħu magħha l-qamħ ukoll.'"

*Mill-Evangjelju skont San Matthew,
kapitlu 13, versi 24-29*

151

"Fil-parabbola ta' dak li ħareġ jiżra' nistgħu naqraw viżjoni tal-istorja. Flimkien ma' Alla - sid l-għalqa - li jferrex dejjem u biss żerriegħa tajba, hemm avversarju, li jiżra' s-sikrana biex ifixkel it-tkabbir tal-qamħ.
Is-sid jaħdem fil-miftuħ, fid-dawl tax-xemx, u l-għan tiegħu hu l-ħsad tajjeb; iżda l-ieħor - l-avversarju - japprofitta ruħu mid-dalma tal-lejl u jaħdem bl-għira, bil-mibegħda, biex jirvina kollox. L-għadu li qed jirreferi għalih Ġesù għandu isem: huwa x-xitan, l-għadu per eċċellenza ta' Alla. L-għan tiegħu hu li jfixkel l-opra tas-salvazzjoni."

PAPA FRANĠISKU, *Angelus*, 19 Lulju 2020

*Nammetti
li l-ħajja
hija taqbida
bejn it-tajjeb
u l-ħażin?*

*X'wisa'
nagħti jien
lix-xitan?*

Li jfixkel

Mulej,
Inti Dak li ma tħalli xejn nieqes
biex, b'fedeltà u b'fiduċja li ma jitkejlux,
twettaq il-ħolma ta' Alla Missierek:
il-ħolma li jifdi lill-ħolqien kollu.
Imma ma rridux nithabtu wisq
biex nagħrfu li kontra din il-ħolma
- u allura kontra Alla nnifsu
u kontra tiegħek ukoll -
hemm ix-xitan.
Begħedna kemm tiflaħ, Mulej,
milli nagħmlu lilna nfusna għodda siewja f'idejħ:
meta nħalluh ibellgħalna ħwejjeg
kontra dak li hu sewwa,
meta nħalluh jimliena għal ħaddieħor.
Fakkarna spiss li mhux ta' min jafdah!